


FUNDAMENTAL NODE.JS



Begzat Kidbaev

Fundamental NodeJs

1-Bólim: Asinxron baǵdarlamalaw tiykarları

- ❖ Sinxron hám asinxron barısı
 - Ótkiziwshi funkciyalar úlgisi
 - Gúzetiwshi úlgisi
- ❖ Sinxron yáki asinxron
 - Til imkáníyatları hám sheklilik
- ❖ EventEmitter hám ótkiziwshi funkciyalar
 - Asinxron barısı ótkiziwshi funkciyalar arqalı basqarıw
 - Izbe-iz orınlanıw tártibi
 - Parallel orınlanıw tártibi
 - Shekli parallel orınlanıw tártibi
- ❖ Úziliwshi wádeler hám Async/Await
 - Úziliwshi wádeler
 - Promises/A+ hám Promisifikaciya

2-Bólim: Node.Js

- ❖ Node.Js filosofiyası
 - Kishi tp hám modulliliq
 - Ápiwayililiq hám pragmatizm
- ❖ Node.Js tiykarları
 - Node.js qanday isleydi
 - Bloklawshi hám bloklamaytuǵını Kiriw/Shiǵıw
 - Node.js arxitekturası hám dizaynı
 - Node.js ishinde Javascript
 - Modul Sisteması hám Tp modular

- NPM
- EventEmitter

3-Bólim: Node.Js'ta baǵdarlama jasaw

- ❖ Veb Serverlar hámde HTTP dástrlew
 - Internet jáne veb serverlar
 - Soraw/Juwap dzilisi
 - Klient-Server sxemasi
 - Node.Js'ta HTTP server
- ❖ Maǵliwmatlar menen islesiw
 - Node.Js platformasinda Fayllar Sistemasi
 - Maǵliwmatlar Bazasi
 - Relyatsion maǵliwmatlar modeli
 - RestAPI hám MongoDB
- ❖ Qáteliklerdi gzetiwi hám Jurnallastiriw
 - Node.js'ta qáteliklerdi gzetiwi texnikalari
 - Qáteliklerdi dzetiwi
 - Qátelik hám process jurnali
- ❖ Testlew hám Sapaliliq
 - Node.Js kod strukturasi hám Gózzalliq
 - Node.js baǵdarlamasin testlew usillari
 - Jest/Chai testlew kitapxanasi
- ❖ Baǵdarlamani keńeytiriw
 - Baǵdarlama kodi versiyalarin basqariw
 - Baǵdarlamani Replit'ta isletiw
 - AWS hám Amazon servisleri

4-Bólim: Quramali temalar

- ❖ Quramali kontseptsiyalar
 - Event hám Taymerler
 - Serializatsiya hám deserializatsiya

- Memoizatsiya
- Factory hám Poll
- ❖ Nest.js freymvorki
 - CQRS hám Nest.js arxitekturası
 - Modullar aralıq baylanıslar
 - Nest.js'ta baǵdarlama
- ❖ Real-Time baǵdarlamalar
 - Strimlar anatomiyası
 - Vebsocketler hám strim protokollari
 - Socket.io
- ❖ Qáwipsizlik hám duris praktikalar
 - Klient qáwipsizligi
 - Node.Js baǵdarlaması qáwipsizligi
 - Soraw hám Juwaplardi qorǵaw

5-Bólim: Javascript baǵdarlamaların optimizatsiyalaw

- ❖ Node.Js'ta lgili kod koncepciyaları
- ❖ Keń qollanılıwshı patternlar
- ❖ Mikroservis hám Serversiz baǵdarlamalar

Bonus: DALL-E menen Node.Js'ta jasalma intellektli proekt

1-Bólim

**Asinxron baǵdarlamalaw
tiykarları**

Sinxron hám asinxron barıs

Tezlik hám effektivlik eń tiykargı bolǵan búgingi zamanda heshkim qandaydır bir baǵdarlamanı isletiw ushın hátte bir-neshe minut kútiwdi qálemeydi. Usınday, baǵdarlamalawda bul trendge maslasıwǵa májbúr. Sebebi paydalanıwshılar hár waqıttada tez hám sapalı sheshimlerdi qáleydi, tradiciyalıq baǵdarlamalawda bolsa bul ádewir qıyınshılıq tuwdıradı.

Óytkeni tradiciyalıq baǵdarlamalaw tiykarınan sinxron barıstı payda etedi. Bul neni ańlatadı? Kóz aldımısqa on qabatlı minára qurılısına juwapker aktiv brigadani keltireyik. Brigada mináranı joqarıǵa qarap qabatpa-qabat quradı. Birinshi «Birinshi qabat», ol pitkennen soń «Ekinshi qabat» hám usılayınsha dawam etip aqırǵı bolıp sońǵı «Onınshı qabat» qurılıp minára qurılısı tamamlanadı. Bunda keyingi qabatqa, aldınǵı qabat qurılısı tolıq tamamlanbastan turıp ótilmeydi.

Bunda sinxron barıstı minára qurılısına, qabatlardı málim bir operaciylar tártibine qıyaslasaq boladı. Bunda bir operaciya tamamlanbastan keyingi operaciyaǵa ótiw imkánıyatı bolmaydı. Tártipte aldınǵı turǵan operaciyanıń orınlanıwı qanshelli uzaq waqıt dawam etse, tártipte keyingi turǵan operaciyanıń orınlanıwın sonshelli uzaq waqıt bloklap (kúttirip) qoyadı. Endi oylap kóreyik, bizdiń baǵdarlamamıs ádette mınlap operaciyalardan turadı. Eger bunday bloklanıwlar baǵdarlama islewi dawamında mınlap márte júz beretuǵın bolsa, baǵdarlamamıstıń tezligi ádewir páseyedi.

Álbette, eger baǵdarlama kishi kólemli, biraq kóp resurstı (intensiv) talap etetuǵın bolsa, bul waqıtta mısalmızdaǵı minára qurılısı sıyaqlı, sinxron barıstı payda etip baǵdarlamalaw qol keliwi múmkin. Jáne de bunday baǵdarlama kodların oqıw hám túsiniw ańsat boladı.

Keliń endi joqarıdaǵı mısalmızǵa ózgeris kiriteyik. Endi brigadanı eki toparǵa bólemis, qabatlar hám pútkil minára qurılısına juwapker etip. Qabatlar qurılısına juwapker toparǵa qabattıń tolıqlıǵınsha pitkiziw tapsırmasın tayınlaymıs, al pútkil minára qurılısına juwapker toparǵa bolsa málim bir qabattıń pitiwin kútpesten, keyingi qabat qurılısın baslay beriwdi tayınlaymıs. Yaǵnıy birinshi topar «Birinshi qabat» qurılısın baslaǵan waqıtta, ekinshi topar “beton ústinler” arqalı «Ekinshi qabat» qurılısın baslap jiberedi, «Birinshi qabat» qurılısı tolıqlıǵınsha tamamlanǵannan soń, birinshi

topar «Ekinshi qabat» qurılısın dawam ettiredi, al ekinshi topar usı waqıtta «Ushinshi qabat» qurılısın baslap jiberedi.

Endi mısalımız baǵdarmalawdaǵa asinxron barıs konsepciyasına qamtıydı. Bundaǵı bir operaciya tamamlanbastan turıp keyingi operaciyanıń baslanıwına imkán beriwshi “beton ústinler” baǵdarmalawda hár túrli usıllar arqalı ámelge asırıladı. Ulıwma aytqanda hárqanday asinxron operaciya baslanǵan waqıtta, tiykargı aǵın heshqashan bloklanbaydı, óytkeni mısalımızdaǵı sıyaqlı, biz aldınnan operaciylar orınlanıw processin eki toparǵa bólip qoyǵan bolamıs.

Asinxron barıstı payda etiw, tradiciyalıq baǵdarmalawda kóplegen qıyınshılıqlardı payda etedi, mısalı: qosımsha qurallarǵa júginiw; kodtı shiyelenip ketiw; qáteler menen islesiwdiń qıyınlıǵı; kod basqarılıw tártibin basqarıp bolmaw;

Juwmaqlap aytatuǵın bolsaq asinxron barısta awır operaciylar operaciya denesi hám operaciya orınlanıw halatı sıyaqlı eki jumısqa bólinedi. Bunda sırtqı orınlanıw barısı operaciya denesi juwmaqlanǵanlıǵın operaciya halatı arqalı bilip baradı. Al sinxron barısta bolsa operaciyanıń ózi bir jumıs bolǵanlıqtan sırtqı orınlanıw barısı bloklanadı. Bular haqqında tolıqraq keyingi bapta bilip alamıs.

Ótkiziwshi funkciylar úlgi

Aldıńǵı baptaǵı mısalımızda, asinxron barıstı payda etiwshi mexanizm retinde keltirilgen “beton ústinler”di hár qıylı baǵdarlamalaw tilleri hár qıylı tárizli ámelge asıradı. Javascript bunıń ushın ádette **ótkiziwshi funkciya** dep atalıwshı úlginı qollaydı. Bul funkciya shaqırılǵanında, payda etilgen asinxron barıstaǵı operaciya nátiyjesin qaytaradı.

“Toqtań! Biz Javascriptti bir aǵınlı, sinxron baǵdarlamalaw tili dep ótken joqpedik? Qanday qılıp bir aǵımda asinxronlıqtı támiynlew múmkin?”

Álbette, Javascript negizinde bir aǵınlı sinxron til. Biraq tilge qosımsha imkániyatlar járdeminde biz Javascriptta konkurentlikti de támiynley alamıs. Mısalı, ES8 alıp kelgen **async/await** sintaksisi til tariyxında, asinxron baǵdarlamalawdı keyingi dárejege alıp shıqtı. Al asinxronlıq bolsa, ádette ámellerdi kishi-ámellerge bólip, olardı konkurent júrgizgen halda ámelge asırıladı. Bunda tolıq parallellikke erisilmesede, bunday usıl tilde jazılǵan

kodlardı bir qansha márte optimizaciya qıla aladı. Degen menen házirde kópshilik kompyuterlerde ámeller keminde bir neshe processorda júrgizilgenliginen, Javascriptte-da, óziniń tıp imkánıyatlarınan paydalanğan halda tolıqlıǵınsha parallel baǵdarlamalaw múmkin. Bular haqqında keyingi baplarda tolıqraq toqtalıp ótemis.

Qullaslap aytatuǵın bolsaq, ótkiziwshi funkciyalar basqa hárqanday asinxron mexanizmlerdiń tiykarın qurawshı blok bolıp, sinxron funkciyalardan parıqlı túrde basqarıwdı basqa funkciyaǵa jóneldiriwshi funkciyalardan basqa nárse emes.

Javascriptte funkciyalardı ózgeriwshilerge teńlew, basqa funkciyalardı argument esabında ótkiziw, funkciyalardı qaytarıw imkánıyatı bolǵanlıqtan, til ótkiziwshi funkciyalar ushın ideal esaplanadı. Onıń ústine Javascript **anıqlanıw oblastı** konsepciyasında qollap quwwatlaydı.



Anıqlanıw oblastı arqalı biz funkciya qaysı oblastta jaratılğan bolsa, sol oblastqa siltew bere alamız, bul bizge asinxron operaciya qaysı kontekstte shaqırılǵanlıǵın anıqlaw imkánin beredi.
codinger.uz/ref/closures

Ótkiziwshi funkciya hám ápiwayı funkciyanıń parqı nede? Keliń usı sorawǵa juwap tabıw, odan qala berdi ótkiziwshi funkciyalar tábiyatın keńnen túsiniw ushın, bulardıń parqına toqtalıp óteyik. Bunıń ushın tómendegi sinxron funkciyaǵa itibar bereyik:

```
function add(a, b) {  
  return a + b  
}
```

Kórip turǵanıńızday bul ápiwayı funkciya. Nátiyje **return** instrukciyası arqalı sorawshıǵa qaytadı. Endi bul funkciyaǵa tómendegishe ózgeris kiritsek, ótkiziwshi funkciyaǵa iye bolamız:

```
function callbackFunction(a, b, cb) {  
  cb(a + b)  
}
```

Biraq joqarıdağı ótkiziwshi funkciya sinxron tábiyatqa iye. Sebebi, callbackFunction ishki cb tolıq tamamlanǵannan keyin ǵana tamamlanadı. Tómenдеgi kod arqalı bunı tekserip kórsek boladı:

```
console.log('aldın')
callbackFunction(1, 2, result => console.log('Nátiyje: ' +
result))
```

Kod nátiyjeде tómenдеgi tártipte júredi:

```
aldın
Nátiyje: 3
keyin
```

Endi bul funkciyanı asinxron funkciyaǵa aylandırıw ushın **setTimeout** APIsınan tómenдеgishe paydalanamız:

```
function asyncCallback(a, b, cb) {
  setTimeout(() => cb(a + b), 0)
}
```

Hámde bul funkciyadan aldınǵı kod arqalı paydalanǵanıımızda, endi nátiyje tómenдеgishe ózgeredi:

```
aldın
keyin
Nátiyje: 3
```

Bunı túsindiriw ushın aǵındağı ámellerdiń orınlanıw tártibin izbe-izlikte jazıp shıǵayıq:

1. Basqarıw birinshi qatarǵa beriledi, bunda console.log('aldın') sinxron ámel bolǵanlıqtan, ámel tolıqlıǵınsha orınlanıp nátiyjeде konsolǵa «aldın» sózi jazıladı hám basqarıw keyingi qatarǵa ótedi
2. asyncCallback(1, 2, cb) funkciyası **setTimeout** járdeminde asinxronlıqtı támiynlegenlikten, bul funkciya denesi tolıq orınlanıwın kútpesten basqarıwdı keyingi qatarǵa ótkizip jiberedi
3. Úshinshi qatardağı sinxron console.log('keyin') funkciyası orınlanıp nátiyjeде konsolǵa «keyin» sózi jazıladı.

4. Endi basqarıw, aǵında orınlanbaǵan ámeller bolǵanlıqtan qaytadan ekinshi qatarǵa ótedi
5. Aradan 0 millisekund ótkennen keyin basqarıw sinxron cb ge, yaǵınıy «3» parametri menen `result => console.log('Nátiyje: ' + result)` funkciyasına ótedi, nátiyjeде konsolǵa «Nátiyje: 3» teksti jazıladı.

Bul jerde hárdayım «1 + 3» ámeli ótkiziwshi funkciya shaqırılmastan ámelge asıwı támiynlenedi.

Itibár bergen bolsańız funkciyanıń sinxron yáki asinxronlıǵı, funkciya tábiyatına pútkilley tásin ótkizedi. Sonlıqtan basqarıwdıń biz qálegenimizdey ótiwi ushın qay jerde qanday funkciyadan paydalanıwdı aldınnan anıqlap alıwımız kerek boladı. Bunıń ushın sinxron hám asinxron ótkiziwshi funkciyalardıń parqın jaqsı biliw talap etiledi.

Bıraq Javascriptte mısallarda kórgenimizdey funkciyanıń tábiyatın anıqlaw biraz qıyınshılıq tuwdıradı. Anıqlanbaǵan tábiyatlı funkciyalardan paydalanıw bolsa baǵdarlama kodı iske qosılǵanda biz pútkilley kútpegen halatlardı keltirip shıǵaradı. Mısal retinde tómendegi kodtı qarayıq:

```
const result = [1, 2, 3].map(element => element - 1)
console.log(result)
```

Bundaǵı map metodı ótkiziwshi funkciya alǵanı menen sinxron tárizde isleydi hám keyingi qatarǵa ótiwdi tolıq iteraciya juwmaqlanbaǵanınsha bloklap qoyadı. Usıǵan uqsas anıqsızlıqlar baǵdarlama kodınıń hár qanday jerinde ushrasıwı múmkin. Ádette biz itibarsızlıq etip funkciya denesinde kóp paydalanamıs, mısalı tómendegishe usılda:

```
const cache = new Map()

function readGuest(name, cb) {
  if (cache.has(atı)) {
    cb(cache.get(atı))
  } else {
    const newGuest = new Request("url" + name)
    if (newGuest) {
      cache.set(name, newGuest)
      cb(newGuest)
    } else { cb(new Error("Miyman maǵlıwmatları tabılmadı")) }
  }
}
```

Bir qarastan túsiniqli kóringeni menen, funkciya hár qıylı sháriyatta ózin hár qıylı tutadı. Eger mıyman atı, **keshte** bar bolsa sinxron tárizinde, al joq bolsa asinxron tárizinde júredi. Bunday tábiyatlı funkciyalar baǵdarlamanı biz kútpegen tárizinde júrgiziwshe májbur qıladı. Sonlıqtanda, baǵdarlamalawda bunday funkciyalardan paydalanıw qatań tárizde másláhát berilmeydi.

Baǵdarlamamısta bunday funkciyalardan qashıw ushın, biz funkciyanı ya tuwırı sinxron ya bolmasa, funkciya denesindegi hár qanday shártli úziliwshi orınlarda asinxron islewshi etip jaratıwımız kerek. Jáne de hár qıylı API lardan paydalanıp atırǵanımızda API tábiyatın anıqlap alıwımız kerek boladı, ádette bul maǵlıwmatlar API hújjetlerinde beriledi.

Ótkiziwshi funkciyalardı durıs qollaw tájriybeleri

Biz baǵdarlama jaratıw waqıtında derlik barlıq jerde ótkiziwshi funkciyalardan bilip-bilmey paydalanamıs. Sonlıqtan bul funkciyalardan paydalanıwda túsiniksizliklerdiń aldın alıw maqsetinde bazı standart qollanıw shártlerin bilip alıwımız kerek boladı.

- **Hárqanday ótkiziwshi funkciya argument esabında eń aqırǵı bolıp beriledi**

Mısalı, tómendegishe usılda:

```
readFile(filename, [options], cb)
```

- **Hárqanday qátelik hárdayım birinshi keledi**

```
readFile('fayl.txt', 'utf-8', (err, data) => {  
  if (err) {  
    handleError(err)  
  } else {  
    processData(data)  
  }  
})
```

- **Qáteliklerdi ótkiziwshi funkciyalar arqalı uslanadı**

Sinxron barısta ádette qátelikler **throw** bayanlaması arqalı shıǵarıladı, biraq asinxron barısta bul bayanlama menen qáteliklerdi shıǵarıw nadurıs praktika esaplanadı.

Ádette asinxron barista qátelikler tómendegishe usılda shıǵarıladı:

```
function readFile(cb) {
  // itimallı qátelik júz beriwshi kod
  cb (error, result)
}

function writeFile(cb) {
  readFile((err, result) => {
    if (err) {
      cb (err)
    } else {
      // nátiyje menen islewshi tiykarǵı kod
    }
  })
}
```

Joqarıda biz qátelikti hesh qanday kontekstti buzpastan, “jumsaqlıq” penen uslap keyingi ótkiziwshi funkciyaǵa uzatıp jiberdik. Bul jerde eger kútilmegen qátelik readFile funkciyasında júz beriwı múmkin bolsa, qátelikti try { ... } catch { ... } bayanlaması menen uslap shaqırıwshı kontekstke ótkiziwimiz-de múmkin (qátelik júz bermegen haldaǵı ótkiziwde birinshi parametr standart null muǵdarına teńlenedi, keyingi parametrlerde nátiyje jaylasadı.)

Ulıwmalastırıp aytatuǵın bolsaq ótkiziwshi funkciyalar bizge tiykarǵı aǵındı bloklamastan ámellerdi júrgiziw imkániyatın beredi. Olar menen baǵdarlama orınlanıw barısında axbarattıń biz belgilep bergен kontekstlerden tuwrı ótiwin támiynlewdi ańsatlastıra alamıs hám kod formallıǵıda bizge qolaylı bir obrazdı sáwleleydi. Basqa tárepten biz kodımızdı elede ózimizge maslap asinxron barıs penen islesiwdi keyingi basqıshqa alıp shıǵıwımız múmkin. Bunıń ushın biz baǵdarlamalawdaǵı *gúzetiwshi* úlgisinen paydalana alamıs. Tolıqraq keyingi bapta kórip shıǵamıs.


Gúzetiwshi úlgesi

«Jańalıqlar tarqatıwshı telekanal», «Social mediadaǵı paydalanıwshı postı», «Sońǵı hawa-rayı boljawların tarqatıwshı baǵdarlama». Bulardı ne baylanıstırıp turadı? Baylanıstırıwshı nárse axbarattıń dinamik ózgeriwi bolıp, bul ózgeristiń kóplegen qabıl etiwshilerge uzatılıwı. Yaǵınay, bul jerde

axbarat subyekt hám gúzetiwshiler ortasında almasadı. Subyekt bul axbaratlardı saqlawshı oray bolıp, oğan gúzetiwshiler (qabıl etiwshiler yáki tıńlawshılar) biriktirilgen boladı. Eger subyekt halatında qandaydır ózgeris júz berse (jańa programma, jańa post yáki boljaw), bul ózgeris haqqında barlıq gúzetiwshilerge bir waqıtta xabar beredi. Gúzetiwshiler bolsa subyektke “aǵza boladı” hám onnan kelgen hárqanday ózgerislerǵa reakciya beredi. Bunday usıldaǵı kommunikaciya baǵdarlamalawda **gúzetiwshi úlgisi** dep ataladı.

Gúzetiwshi úlginiń ótkiziwshi funkciyalardan parqı sonda, gúzetiwshi úlgisinde ózgeristi bir neshe qabıl qılıwshıǵa ótkiziw imkániyatı bar al ótkiziwshi funkciyalarda bolsa bul ádette shınjır tárizli keyingi funkciyaǵa ótedi. Keliń bul haqqında hám ulıwma baǵdarlamalawda, hám NodeJs prizmasında tolıqraq toqtalıp ótsek.

Tradiciyalıq obyektke-jóneltirilgen baǵdarlamalawda, gúzetiwshi úlgisin ámelge asırıw ushın tilge bazı talaplar qoyıladı. Olardan, tildiń konkret klaslarǵa, interfeyslerge hámde anıq ierarxiyaǵa iye bolıwı kerekligin aytsaq boladı. Al NodeJSte bolsa bul ańsatraq. Sebebi úlgi NodeJStiń tıp EventEmitter klası (klass events modulınan keledi) arqalı álleqashan ámelge asırılǵan bolıp paydalanıw ushında óte qolaylı interfeys jaratılǵan. Klass bizge birneshe funkciyanı gúzetiwshi (tıńlawshı) túrinde saqlawǵa imkán beredi:



Illyustraciya: 1 EventEmitter járdeminde jaratılıwshı waqıya hám tıńlawshılar sxeması

EventEmitter klasınıń tiykarǵı metodları tómendegiler:

- on(waqıya, tıńlawshı): Waqıyaǵa jańa tıńlawshı qosadı.
- once(waqıya, tıńlawshı): Waqıyaǵa, bir márte shaqırılǵannan soń óship ketiwshi jańa tıńlawshı qosadı.

- emit(waqıya, [arg1], [...]): Shaqırılğanda qosımsha argumentlerdi beriwshi jańa waqıya payda etedi.
- removeListener(waqıya, tıńlawshı): Waqıyadan berilgen tıńlawshını alıp taslaydı.

Keliń bulardı bir mısalda kórip shıǵamıs. Ádette tómendegishe kod arqalı gúzetiwshi úlgin qamtıwshı klass obyektı jaratıladı:

```
import EventEmitter from 'events'
class WrapperSubject extends EventEmitter {
  constructor() {
    super()
  }

  addChange(data) {
    this.emit('change', data)
    return this
  }
}
const subject = new WrapperSubject()

function firstObserver() {
  console.log('Birinshi gúzetiwshi waqıyani esitti')
}
function secondObserver(data) {
  console.log('Ekinshi gúzetiwshi waqıyani esitti: ', data)
}
function handleError(err) {
  console.error('Qátelik júz berdi: ', err.message)
}

subject.on('change', firstObserver)
subject.on('change', secondObserver)
subject.on('error', handleError)

subject.addChange('change', 'Malades')
```

Bunda subyektte “change” waqıyası júz bergende oǵan biriktirilgen eki gúzetiwshi funkciyalar shaqırıladı. Axırǵı qatarda bolsa bul waqıyanı ‘Malades’ parametrı menen shaqırdıq, aqıbetinde firstObserver hám secondObserver tıńlawshıları iske qosıladı. Eger kodta qandaydır qátelik júz berse, EventEmitter klası 'error' waqıyası shaqıradı hám sol waqıyanı tıńlawshı orınlanadı, al eger bul waqıyaǵa heshqanday tıńlawshı

biriktirilmegen bolsa baǵdarlama qátelik kodı menen toqtatıladı, sonlıqtan durıs tájriybe retinde hádayım qátelik waqıyasına tınlawshı funkciya ornatılıwı kerek.

Gúzetiwshi úlğiden paydalanıwdaǵı durıs tájriybeleri

Gúzetiwshi úlgi baǵdarlamashılar ushın qolaylı kod úlğisin jaratıp beredi. Úlgi aldınǵı bapta kórip ótkenimizdey asinxron barıstı payda etiwde kodtı tártipli jazıw imkánıyatında jaratadı. Álbette bunday “jeńillikler” óz qıyınshılıqları menen birge keledi. Endi bul qıyınshılıqlardı kórip shıǵayıq.

- **Kereksiz tınlawshılardı jaratıw yáki málim dáwir ushın ǵana jaratılǵan tınlawshılar jaramsız axbarattıń qalıp ketiwine soń baǵdarlama ónimliligine zıyanlı tásir tiygizedi**

Gáp sonda málim bir waqıyaǵa tınlawshı jaratıp atırǵanda tınlawshınıń anıq qashan alıp taslanıwı (removeListener metodı arqalı) kerekligin kiritiwimiz kerek. Óytkeni tınlawshı jaratqan leksikalıq oblasttaǵı kereksiz (artıqsha) obyektlardıń yadta shıǵarılmawı waqıt ótiwi menen **yad aǵıwı** (baǵdarlama ólsheminiń artıqsha joqarılanıwına) alıp keledi. Mısalı:

```
const hugeData = 'Ósek gápler toplamı ...'
const listener = () => {
  console.log(hugeData)
}
emitter.on('event', listener)
```

Bul jerdegi hugeData ózgeriwshisine listener tınlawshısınıń ishinde siltew berilgenlikten tınlawshı alıp taslanaman deǵenshe yáki emitter **shıǵındı kollektori** járdeminde óshirilemen deǵenge (bul tek qana subyektki aktiv siltewler joǵalǵanda ǵana ámelge asadı) shekem yadta saqlanadı. Ádette baǵdarlamada bunday defektlerdiń aldın alıw maqsetinde EventEmitter klası, málim bir waqıyanı tınlawshılar sanı onnan asıp ketse, eskertiw beredi, yáki biz ózimiz setMaxListeners metodı járdeminde bul limitti sazlasaqtı boladı.

Sinxron ba Asinxronba?

Ótkiziwshi funkciyalar sıyaqlı gúzetiwshilerdi de sinxron hám asinxron tárizinde shaqırıwımız múmkin. Bul tınlawshılardıń shaqırılıs usılına baylanıslı, mısalı sinxron funkciya yáki asinxron funkciya degen sıyaqlı.

Biraq diqqatlı bolıwımız kerek tárepi, bir subyektte bul ekewin aralastırıp jiber mewimiz kerekligi (ótkiziwshi funkciyalardaǵıday).

Gáp sonda, waqıyanı asinxron usılda shaqırǵannan keyinde, bul waqıyaǵa jańa tıńlawshını aǵza qılıp úlgeri aladı. Sebeb, Javascriptte waqıyalar, keyingi waqıyalar ciklı aylanımına shekem shaqırılmaıwı támiynlenedi (tolıqraq keyingi baplarda).

Aldıńǵı misalda, addChange metodı tolıq sinxron islegenlikten “this.emit('change', data)” qatarı waqıyalar ciklındaǵa haqıyıy gezeginde orınlanadı, bul bolsa change waqıyasına tıńlawshı biriktirmesten aldın waqıyanı shaqırıw imkáníyatın bermeydi. Al eger change waqıyasın asinxron barısqa sala alsaq, bizde waqıyanı shaqırǵannan keyinde oǵan tıńlawshılardı aǵza qılıw imkáníyatına iye boladı, mıaslı tómendegishe usılda:

```
import EventEmitter from 'events'
class WrapperSubject extends EventEmitter {
  constructor() {
    super()
  }
  addChange(data) {
    setTimeout(() => {
      this.emit('change', data)
    }, 0)
    return this
  }
}
```

Bunda addChange metodınıń setTimeout APIsı járdeminde asinxron júriw támiynledik, sonlıqtanda, addChange shaqırılǵannan keyinde metod ishindegi change waqıyasında tıńlawshı biriktire aladı:

```
const subject = new WrapperSubject()

subject.addChange('Malades')
subject.on('change', (data) => {
  console.log('Gúzetiwshe waqıyanı esitti: ', data)
})
```

Álbette asinxron yáki sinxron shaqırıw bul hárkimniń óz tanlawı, degen menen EventEmitter klasınıń tábiyatı asinxron waqıyalar menen birikken. Sonlıqtan asinxron waqıyalar menen islew kóbirek usınıs beriledi. Haslan

eger waqıya sinxron shaqırılğan bolsa, bul kóbinshe kodımız ushın EventEmitter klası shárt emesliginiń belgisi esaplanadı.

EventEmitter hám Ótkiziwshi funkciyalar

Asinxron API jaratıp atırǵandaǵı tiykarǵı dilemma EventEmitter yáki ótkiziwshi funkciyalardı tańlawda jatadı. Qaysı birin tańlap baǵdarlama kodın jazıw hárkimniń óz qálewinde yáki mashqalaǵa baylanıslı boladı. Bular arasındǵı ulıwmalıq ózgeshelik semantik bolıp: kóbine ótkiziwshi funkciyalar nátiyjeni asinxron usılda qaytarıw ushın, al gúzetiwshiler málim bir waqıya júz bergende baǵdarlamanıń funkcionál blokları arasında kommunikaciyanı támiynlew maqsetinde paydalanıladı. Bıraq qaysı birin tańlaǵanda da, hár eki úlgi arqalı bir nátiyjege erisse boladı. Mısalı tómendegi gúzetiwshi úlginin paydalanǵan halda jaratılǵan kod:

```
import { EventEmitter } from 'events'

function observerWay() {
  const subject = new EventEmitter()
  setTimeout(() => subject.emit('finish', 'tamam'), 0)
  return subject
}
observerWay().on('finish', console.log)
```

Bul kodtı tómendegishe ótkiziwshi funkciyalar menende jazsa boladı:

```
function callbackWay(cb) {
  setTimeout(() => cb(null, 'tamam'), 0)
}

callbackWay((err, msg) => console.log(msg))
```

Eki funkciyada funkcionallıǵı jaǵınan ekvivalent dep aytsaq boladı. Bıraq birinshi kodta, subyekt hám gúzetiwshi erkin jalǵanǵan bolıp bizge modullılıq hám kodtan qaytadan paydalanıw imkánıyatın beredi. Al ekinshi usılda funkciyalar bir-birine tuwırıdan-tuwırı jalǵanǵan bolıp, bizge basqarıwdı (kod júriwin) anıq ashıp bere aladı.

Eger eki úlginida birge-bir salıstıratuǵın bolsaq tómendegishe kesteni alsaq boladı:

Qásiyet	EventEmitter	Ótkiziwshi funksiya
Kommunikaciya modeli	Birge-kóp	Birge-bir
Ajratılıw	Waqıya subyektı hám tınlawshı obyekt bir-biri menen erkin baylanısadı	Shaqırıwshı hám ótkiziwshi funksiya bir-biri menen tıgız baylanısadı
Bir neshe tınlawshılardı júrgiziw	Bar	Joq
Tártip	Tınlawshılar jaratılğan waqıttaǵı tártipte ámelge asırıladı	Orınlanıw tártibi funksiya shaqırılıw tártibine baylanıslı
Quramalılıq	Kóp waqıya hám tınlawshılardı basqarıw qıyın	Kishi ámeller ushın ańsat hám qolaylı
Qáteliklerdi tuwırılaw	Kóp waqıya hám tınlawshılar ushın qıyın	Kishi operaciyalardaǵı kod orınlanıw tártibin anıqlaw ańsatraq
Shekleniwler	Jaramsız axbarat defektı, shekli masshtablılıq	Asinxron batpaq, kodtan qayta paydalanıwdıń shekliligi, kútilmegen basqarıw tártip
Qolaylı	Bir neshe komponentlerdi xabarlaw, erkin kommunikaciya, málim bir axbarattı basqarıw ushın	Ańsat hám bir mártelik asinxron operaciya ushın

Bul qásiyetlerdiń tásiiri baǵdarlamamıs qanshelli úlkeygen sayın sezile baslaydı, sonlıqtanda qanday sheshimlerden paydalanıwdı kod jazbastan aldın anıqlap alǵan maqul.

Juwmaqlap aytatuǵın bolsaq, gúzetiwshi bolsın yáki ótkiziwshi funksiya bolsın bular algoritmdı kodta qanday usılda jaratıwdıń úlgerigana. Axırı qanday sheshimdi shıǵarıw báribir hákimniń óz talǵamına kiredi. Tek itibar beriwimiz shárt bolǵan jeri, mashqala hámde sheshimler arasındaǵı altın teńlikti tawıp alıwımızda.

Asinxron barıstı ótkiziwshi funkciyalar arqalı basqarıw

Jabayı ótkiziwshi funkciyalar, kóbinshe baǵdarlamalawda túsiniksiz, baqlawsız hám aldınnan ayıp bolmaytuǵın tábiyatlı ótkiziwshi funkciyalardı usılayınsha ataymıs. Bunday tábiyat ádette tildegi ótkiziwshi funkciyalardıń qanday júriwin bilmew aqıbetinde kelip shıǵadı. Bunday kod bólekleri baǵdarlamanıń hárqanday jerinde ushırasıwı múmkin. Mısalı, fayllar toplamında operaciyalar ámelge asırǵanda, ámeller iz-izbeliginde yáki konflikt keltirip shıǵarıwshı operaciyalardı orınlaǵanda.

Negizi Javascriptte asinxron kodtıń basqarıwın joǵaltıw óte ańsat. Kóbinshe basqarıwın joǵaltıw, kerek bolmaǵan jerde funkciyalardı jaratıw yáki keńeytiw menen baylanıslı. Bunday funkciyalar waqıt ótiwi menen kodtıń vertikal emes gorizonttal keńeyiwine alıp keledi. Gorizonttal keńeyiw bolsa hárqashanda kodtıń biz ushın qolaysız (oqıw, túsiniw hám qáteliklerdi anıqlap tuwırılaw ushın) qılıp qoyadı. Bul ádette **asinxron batpaq** dep atalıwshı funkcional bloklarda kórinedi.

Haslan asinxron batpaq kodta anıqlanıw oblastlardıń konflikt bolatuǵın dárejede kópligi hám ótkiziwshi funkciyalardı ishpe-ish shaqıra beriw nátiyjesinde payda boladı. Bul baǵdarlamalawdaǵı eń tiykarǵı naduris úlgiilderdiń bir esaplanadı. Bunday úlgininń ózine tán strukturası tómendegishe:

```
asyncFoo(err => {
  asyncBar(err => {
    asyncFooBar(err => {
      //...
    })
  })
})
```

Kórgenimizdey bul óziniń shuqır ishke tartılıwı nátiyjesinde piramidanı esletedi, sonlıqtanda bunday kod bólekleri **apatıya piramidası** depte ataladı.

Bunday kodlardıń tiykarǵı nuqsanlarınan biri, oqıwdıń qıyınlıǵı. Ishke tartılıwdıń sonshellı shuqırlıǵınan funkciyalardıń qay jerde baslanıp, qay jerde tamamlanıwın biliw qıyınshılıq tuwdıradı. Jáne bir nuqsan ózgeriwshilerdiń atları. Biz kóbinshe, uqsas funkciyalı muǵdardı qabıl etiwshi ózgeriwshilerge birdey at qoyamıs. Mıaslımızdaǵı err ózgeriwshisi usı nuqsandı kórsetip beredi. Bazı baǵdarlamashılar bul nuqsandı hárbir qátelikke tákirarlanbas at qoyıw menen sheshiwge urınadı. Mısalı, err, err1, err2, error sıyaqlı. Hátte usılay hárqıylı at qoysaqta apatıyadan qutılalmaymıs. Óytkeni bunıń aqıbeti anıqsızlıqqa barıp taqaladı. Odan qala berdi,

anıqlanıw oblastları yadta orın alıw úlesiniń kishi bólegin qabıl etedi. Sonlıqtanda anıqlanıw oblastları arqalı jaratılǵan yadtıń aǵıwın anıqlaw ańsat bolmay qaladı. Negizinde biz, shıǵındı kollektorınan aman qalǵan hárbir aktiv anıqlanıw oblastınan siltew berilgen, hárqanday kontekstti umıtpawımız kerek.

Asinxron batpaq Javascripttegi ótkiziwshi funkciyalardan paydalanǵanda jolıǵatuǵın jalǵız mashqala emes, álbette. Odan basqa, bir neshe asinxron ámellerdiń orınlanıw barısın basqarıwda da qıyınshılıqlar ushıraydı. Mısalı, qanday da bir kollekciyanıń hárbir elementı ushın asinxron operaciyanı ámelge asırıw, bul kóringenindey ańsat emes, sonlıqtan da arnawlı rekursiyaǵa uqsas texnikanı talap etedi. Qanday texnika ekenligin birazdan kórip shıǵamıs. Házir bolsa, joqarıdaǵıday apatiyalıq kodlardan qorǵanıw maqsetinde ótkiziwshi funkciyalar menen islegende ámel qılıwımız kerek bolǵan bazı “tárbiyalıq qaǵıyda”lardı anıqlap alamıs.

Ótkiziwshi funkciyalardan paydalanıwshi kod strukturasını jaqsılaw maqsetinde tómende bazı principler keltirsek boladı:

- **“Erte shıǵıw principı”**

Princip atınanda bilingenindey, bloktan iláji barınsha tezirek shıǵıwdı ańlatadı. Shıǵıw jaǵdayǵa qarap, return, break, continue bayanlamaları arqalı ámelge asırıladı. Mısalı tómendegishe kod:

```
if (err) {  
  callback(err)  
} else {  
  // tiykarǵı algoritm  
}
```

Bul kodtı tómendegishe usılda “tárbiyalaw”ımız múmkin:

```
if (err) {  
  return callback(err)  
}  
// tiykarǵı algoritm
```

Kórgenimizdey biz ishke tartılıwdıń aldın aldıq. Bunday usıl baǵdarlamalawda **erte shıǵıw principı** dep ataladı.

Bul jerde itibar beriwimiz kerek, ótkiziwshi funkciyalar menen isleskende, kóbinshe bloktan yáki funkciyadan shıǵıwdı umıtıp ketemis. Bul bolsa shárt penen ótkiziwshi funkciyanı shaqırıp, shártsiz bólektiń birge orınlanıwına alıp keledi. Mısal:

```
if (err) {  
  callback(err)  
}  
// tiykarǵı algoritm
```

Bunda tiykarǵı algoritm qátelik bolsa da bolmasada islep ketedi. Sonıń ushın, artıqsha quramalılasıwdıń aldın alıw maqsetinde, nátiyjeni funkciya shaqırıwshıǵa qaytarıwshı etip mınanday túrde jazsaq boladı:

```
return callback(err)
```

Yáki, nátiyjeni qaldırıp ketiwshi:

```
callback(err)  
return
```

- **Anonim ótkiziwshi funkciyalardan iláji barınsha paydalanbaw**

Ádette anonim ótkiziwshi funkciyalardan kóp paydalanamıs, sonıń ushında kóp waqıtımızdı kodtı tuwırılaw menen bánt bolıp ótkizemis. Sebebin mına kod penen bilsek boladı:

```
function readFile(handleContentCallback) {  
  try {  
    handleContentCallback()  
  } catch (error) {  
    console.error(error.stack)  
  }  
}  
  
readFile(function handleContent() {  
  console.log("Ótkiziwshi funkciya orınlandı")  
  throw new Error("Qátelik júz berdi!")  
})
```

Kod iske túsirilgende konsolda tómendegishe nátiyje payda boladı:

```
Ótkiziwshi funkciya orınlandı
Error: Qátelik júz berdi!
  at handleContent (C:\Users\begzat\book\first-sec\12.js:10:9)
  at readFile (C:\Users\begzat\book\first-sec\12.js:3:5)
```


Itibar bergen bolsańız stek izinde qátelik eń birinshi kóringen funkciya `handleContent` atı biz ushın qolaylı tárizde berilgen. Eger ótkiziwshi funkciyanı anonim tárizde qaldırğanımızda, stek izinde tek qana qátelik turǵan fayl jolın kórseter edi.

Ulıwmalastırıp aytatuǵın bolsaq, asinxron barıstaǵı ótkiziwshi funkciyalardı jaqsı jolǵa qoyıw baǵdarlamada, potencial qáteliklerdiń aldın alıw, baǵdarlamanıń ónimlilikin asırıw, baǵdarlama tezligin optimal halatqa keltiriw ushın baslı faktor esaplanadı hámde bizdiń 40-50% waqıtımızdı únemleydi. Odan qala berdi anıq bir struktura hám tártipke iye kodtıń tazalıǵıda joqarı boladı. Sonlıqtanda, kod jazıwdı baslamastan aldın, bizdegi mashqala hám jaǵdaylarǵa mas keliwshi usıllardı anıqlap alıwımız kerek. Keliń bunday usıllardıń bazılarına toqtalıp óteyik. Sonda biz kóbinshe ushıraytuǵın mashqalalarǵa qanday qılıp optimal sheshim beriwge bolatuǵınlıǵın bilip alamıs.

Birinshi bolıp toqtalatuǵın usıl **izbe-iz orınlanıw** dep ataladı. Bul usılda ámeller izbe-izlikte, birinen keyin ekinshisi orınlanadı. Bunda ámellerdiń izbe-izliktegi tártibi áhmiyetli bolıp, aldınǵı ámeldiń nátiyjesi keyingi ámeldiń orınlanıwına tásir qılıwı múmkin, mısalı tómendegi kodta kórsek boladı:

```
let x = 5      // 1-Ámel
let y = 10     // 2-Ámel
let sum = x + y // 4-Ámel
```

Bul kod processorda tómendegishe tártipte orınlanadı (bul jerde kishidárejeli operaciyalardı ulıwmalastırǵan halda keltirildi):



Illyustraciya: 2 Izbe-iz orınlanıw tártibiniń logikalıq basqışları

Izbe-iz orınlanıw usılınıń da bir-neshe haldaǵı implimentaciyaları bar, olardan keń tarqalǵanları:

- *Ápiwayı*, bir-biri menen ulıwma axbarattı almaspaytuǵın ámeller toplamın orınlawshı
- *Shinjırlı*, aldınǵı ámel orınlanıwı keyingi ámelge tásir etiwshi
- *Iterativ*, ámeller toplamınıń hár bir elementi ústinde málim bir instrukciyanı orınlawshı

Bul jerdegi ápiwayı hal, baǵdarlamalaw tilleriniń negizgi sinxron tábiyatı esaplanadı. Al keyingi ekewi kóbinese asinxron barısta effektiv qollanıladı. Sinxron tek qana konkurrent esaplawdı simulyaciya qılıw ǵana múmkin, haslında bári-bir sinxron orınlana beredi. Sonlıqtanda biz bulardıń asinxron haldaǵı implimentaciyların kórip shıǵamıs.

Shinjırlı haldaǵı izbe-iz asinxron orınlanıwdı mına kod penen ulıwmalastırmaq boladı (asinxronlıqtı támiynlew maqsetinde setTimeout APIsınan paydalanıldı, ádette bunıń ornına asinxron funkciya qoyıladı):

```
function task1(cb1) {
  setTimeout(() => task2(cb1), 0)
}
function task2(cb2) {
  setTimeout(() => cb2(), 0)
}

task1(function () {
  console.log("Ekiwide orındandı")
})
```

Bunda biz hár bir keyingi funkciyanı qoldan jazıp shaqırıwımızǵa tuwrı keledi. Bıraq qatań yaǵınıy biz bergen tártip saqlanadı. Hár qanday qáteliklerdi de qoldan hár bir ótkiziwshi funkciyanıń ishine jazıwımız kerek boladı (ádette qátelikti tutıw algoritmi kópshilik orında birdey keledi). Bul álbette ótiw waqtında bizge kóbirek basqarıwdı bergeni menen aqıbette bir algoritmniń tákirar jazılıwına sebebshi boladı. Áyne usı kemshilikti keyingi izbe-iz orınlanıw usılı toltıradı. Bul iterativ izbe-izlik bolıp, toplamdaǵı barlıq elementler ústinen júrip shıǵıw menen isleydi. Tórende iterativ izbe-izliktiń ulıwmalastırılǵan forması berilgen:


```

const tasks = [
  cb1 => setTimeout(cb1, 2000),
  cb2 => setTimeout(cb2, 1000),
  cb3 => setTimeout(cb3, 3000)
]

function finish () { /* operaciyalar juwmaqlandı */ }

function iterate (index) {
  if (index === tasks.length) return finish()


  const task = tasks[index]
  task(() => iterate(index + 1))
}

```

Iterativ izbe-izlik joqarıdağı koddagı sıyaqlı kópshilik qolaylıqlardı beredi, olardan ámeler ushın ulıwma bir qáteliklerdi uslawshı algoritmdi qollansaqlar boladı, qala berdi ámeler qánshellı kóp waqıt dawam etsede tártip saqlanıp qaladı. Jáne de tasks toplamınıń ornına muǵdarlardı berip iteraciya ámelge asırsaqlar boladı. Bıraq, itibarlı bolıwımız kerek jeri, bunday túrdegi algoritmler eger ámeler sinxron operatciyadan ibarat bolsa shuqır rekursiyaǵa ushraydı.

Endi bolsa ekinshi bolıp toqtalatuǵın usılıwız parallel orınlanıwdı kórip shıǵamıs.

Parallel orınlanıw ámelerdiń orınlanıw tártibi áhmiyetli bolmaǵan halda barlıq ámelerdi shaqırıwdı ańlatadı. Bunda, kod barlıq ámeler orınlanǵannan keyin ǵana tamamlanadı. Mısalı, tómendegishe tártipte ámeler orınlanadı hám kod juwmaqlanadı:




Illyustraciya: 3 Parallel orınlanıw tártibiniń logikalıq basqışları

Túsiniwimiz kerek, Javascript bir aǵında isleydi. Bir aǵında bolsa tolıq parallellikke erisip bolmaydı (álbette egerde bir neshe processorlar ústinde

gibrid ağındı jaratpasañız) bálkim konkurrentlikke ǵana erise alamıs. Biz ańsatraq túsindiriliwi maqsetinde parallellik sózin qollanamıs. Bıraq umıtpań, ádette Javascriptta eki asinxron operaciya bir waqıtta orınlanbaydı, bálkim operaciya kernelge berilip jiberiledi. Operaciya orınlanganında kerneldegi aǵın Javascript aǵınına signal beredi hám usı signal kelgende bekitilgen ótkiziwishi funkciya signalda kelgen nátiyje menen iske túsip ketedi (tolıqraq keyingi bapta toqtalamıs).

Tómende Javascript qalayınsha asinxron operaciyalardı parallel júrgiziwidi imitaciya qılıwın kórsek boladı:



Illyustraciya: 4 Asinxron operaciyalardıń orınlanıw tártibi

Bunda sızıqlar operaciyalar bolıp haqıyqıy parallellikte olar bir waqıtta birdey orınlanadı, al Javascript bir aǵınlı bolǵanlıqtan, tıp mánide operaciyalar orınlanıw ushın kútiwge májbúr boladı.

Parallellikti tómendegishe usılda kodta keltirsekte boladı:

```
const tasks = [
  cb1 => setTimeout(cb1, 3000),
  cb2 => setTimeout(cb2, 1000),
  cb3 => setTimeout(cb3, 2000)
]

function finish () { /* operaciyalar juwmaqlandı */ }


let completed = 0
tasks.forEach(task => {
  task(() => {
    if (++completed === tasks.length) return finish()
  })
})
```

Itibar bergen bolsańız bunda toplamda sinxron júrip shıqtıq, bul bizge ámellerde birdey shaqırıw imkáníyatın beredi. Sońında, yaǵınıy barlıq ámellerdiń sinxron denesi orınlangannan keyin, qaysı biriniń asinxron denesi eń aldın orınlanıp bolǵan bolsa sol birinshi qaytadı jáne usılay dawam etedi, eń aqırında bolsa juwmaqlawshı ótkiziwshi funkciya orınlanadı.

Endi bolsa itibardı jáne bir eń áhmiyetli jerge qaratayıq. Bul kópshlik asinxron kodta jiyi ushrasıwshı úlken mashqala. Talas halatı, parallellizmniń belinen jıǵıwshı mashqala. Ol ne ózi hám qashan júz beredi? Bul sorawlarǵa juwap beriw ushın tolıqraq toqtalmasaq bolmaydı.

Demek, **talas halat** ádette bir neshe parallel islewshi processler, aǵınlar yáki ápiwayı ámeller bir waqıtta, bir resursqa kiriwge urınǵan waqıtta júz beredi. Bul kernelde konfliktke alıp keledi hám kóbinshe axbarattıń buzılıwı yáki jaman halatlarda sistemaniń isten shıǵıwında sebebshi bolad aladı. Biraq Javascript bir aǵınlı bolǵanlıqtan jáne de parallel baǵdarlamalaw koncepsiyasında tolıqlayın qollamaǵanlıqtan bul mashqala ádette júz bermeydi (ádette, sebebi keyingi baplarda).

Biraq, biraq, biraq. Biz insánlar bolǵanlıǵımızdan álbette mashqala jarata alamıs. Hátte bir aǵınlı baǵdarlamalawda talas halattı jaratıwımız múmkin. Qanday? Óte ánsat, egerde biz ámellerdi tuwrı sinxronlawdı jolǵa qoymasaq. Mısalı, eki ámel asinxron shaqırılǵan hám ekewinde da global count ózgeriwshisi muǵdarın ózgertiwshi operaciya bar dep alayıq. Bunda birinshi ámel count`tıń baslanǵısh muǵdarı menen al ekinshi ámel count`tıń birinshi ámel tásir qılǵannan keyingi muǵdarı menen islewi kerek bolsın. Egerde ámeller basqa-basqa aǵınlarda jaylasqanında bul haqıyqıy katastrofaǵa alıp keler edi, degen menen hátte bir aǵında jaylasqanda da konflikt kelip shıǵıwı múmkin. Bul konflikt ádette ámellerdiń shaqırılıw hám nátiyjeniń orınlanganlıǵı arasındǵı keshigiw menen baylanıslı. Óytkeni biz bilmeymis, birinshi ámeldiń orınlanganlıǵı haqqındaǵı signal anıq ekinshi ámel orınlanbasınan aldın waqıyalar ciklına jetkiziliwin (sebepe, operacion sistemadaǵı biz basqara almaytuǵın tásirler yáki ózimiz jasaǵan tártiptiń buzılıwı múmkin). Onıń ústine ámellerdegi count++ hám count-- operaciyaları atomar bolmaǵanlıǵı ushın bul operaciyalar orınlanıw waqtında úshinshi tárepten úziliwi múmkin aqıbette resurstıń korruptciyalanıwına alıp keledi. Tórende usı mısaldıń illustraciyasın kórsek boladı:




Illyustraciya: 5 Talas halat mashqalasınıń logikalıq kórinisi

Bunday mashqala birneshe aǵınlar menen islewshi baǵdarlamalaw tillerinde jiyi ushrasadı, ádette qulıplar, muteks hám semafor sıyaqlı konstrukciyalardan paydalanıladı. Ulıwma aytqanda hárqanday algoritmlerde da bul mashqala ushrasıwı múmkin sonlıqtan da parallel ámeller menen isleskende itibarlı bolıwımız kerek.

Sońǵı, úshinshi bolıp toqtalatuǵın usılıwız **shekli parallel orınlanıw** dep ataladı. Bunı parallel orınlanıwdıń ayrıqsha halı retinde qarasaq boladı. Óytkeni bul usıldıń atıda, dúziliside parallel orınlanıwdı tolıqtıradı desek boladı.

Parallel orınlanıwdıń eń ázzi jerlerinen biri ol, eger intensiv ámeller kóbeyip ketse bul baǵdarlamalıń tezligine úlken tásir kórsetedi. Al usı mashqalanı shekli parallel orınlanıw sheshe aladı, yaǵnıy bunda biz parallel orınlanıwshı ámellerdiń maksimum sanın belgilep bergen bolamıs, mısalı tómende diagramma usı kórinisti beredi:



Illyustraciya: 6 Shekli parallel orınlanıw tártibiniń logikalıq basqıshları

Bunda biz eń basta eki ámeldi shaqırıp alamıs (maksimum parallel orınlanıwshı ámeller sanı eki dep belgilengen waqıtta). Ekewiniń birewi tamamlanǵannan keyin barıp úshinshi ámel shaqırıladı.

Tómende kodta ulıwmalastırılğan forması keltirilgen:

```
const tasks = [
  cb => setTimeout(cb, 2000),
  cb => setTimeout(cb, 1000),
  cb => setTimeout(cb, 3000)
]

const MAX_CONCURRENCY = 2
let running = 0
let completed = 0
let index = 0

function finish() { /* operaciyalar juwmaqlandı */ }

function next() {
  while (running < MAX_CONCURRENCY && index < tasks.length) {
    const task = tasks[index++]
    task() => {
      if (++completed === tasks.length) return finish()
      running--
      next()
    }
    running++
  }
}

next()
```

Bunda next funksiya keyingi ámelde shaqırıw ushın qollanıladı. Ondaǵı cıql (MAX_CONCURRENCY – running) dana ámel shaqıradı. Shaqırılǵanlardan qaysıdırları orınlanǵannan keyin ótkiziwshi funksiya iske túsedı. Ol bolsa keyingi next`tı qaytadan shaqıradı. Usılayınsha eń sońǵı ámelge shekem dawam etedi hám sońında finish funksiya orınlanadı. Egerde ámel júrip atırǵanda qandayda bir qátelik shıqsa onı, ámelden cb(err) kórinisinde shıǵarıp, ótkiziwshi funksiya task(err) => { ... kórinisinde tutıp alsaq ta boladı.

Juwmaqlap aytatuǵın bolsaq qay waqıtta qanday orınlanıw tártibinen paydalanıw bul álbette hárkimniń óz tańlawı. Sebebi, negizinde hár qanday mashqalaǵa hár túrli jollar menen sheshim berse boladı. Degen menen biz ilaji barınsha sınaqtan ótken jollardı qollawǵa háreket etiwimiz kerek.

Endi bolsa Javascripttiń baǵdarlamalawshılardı ózine altınday tartıwshı qásiyeti bolǵan, úziliwshi wádeler hám async/await sintaksisi asinxron barıstı qanday qılıp ańsatlıq penen basqarıwı haqqında toqtalamıs.

Úziliwshi wádeler hám Async/Await

Aldıńǵı bapta kórgenimistey, asinxron barıstı ótkiziwshi funkciyalar járdeminde basqarıw bir qansha tájriybe talap etedi. Sonlıqtan, Javascript baǵdarlamashıları tilde jańa úyreniwshilerge ele de qolaylatıw maqsetinde, bir qansha sheshimler usında. Olardan bir úziliwshi wádeler ekisnshisi async/await sintaksisi bolıp, bular baǵdarlamalawshılardı Javascriptke tartıwshı jańa tolqın jarattı desek boladı. Óytkeni úziliwshi wádeler hám async/await, aldınǵı ótkiziwshi funkciyalar keltirip shıǵarǵan bazı “tesik”lerdi jamay aldı hám tilde asinxron operaciyalardı basqarıw elede ańsatlastı. Keliń bulardı izbe-iz úyrenip baslayıq. Demek birinshi úziliwshi wádeler.

Úziliwshi wádeler

Keliń mınanday analogiya jasayıq. Siz klient bolıp bir restoranga keldińiz hám oficiantqa jaqtırǵan taǵamıńızdı ayttıńız. Oficiant sizge taǵam atı hám sizdiń stolińız nomeri jazılǵan token berdi. Bul tokendi restorannıń, taǵamdı sizge islep beriwi haqqındaǵı «**wáde**»si desek boladı. Siz bilmeysiz bul wáde orınlanadıma ya joq, yáki qansha waqıtta orınlanıwı haqqında. Basqa tárepten siz token alǵannan keyin, taǵam stolińızǵa kelemen degenshe basqa islerdi islewińiz múmkin, misalı kitap oqıwıńız yáki doslarıńız benen sóylesip otırıwıńız múmkin. Taǵam tayın bolǵanında oficiant sizge taǵamdı alıp keledi hám restoran «**wáde**»sin orınlaǵan boladı.

Javascripttegi úziliwshi wáde usı tokenge uqsaydı. Bul asinxron operaciyanıń tamamlǵanlıǵın bildiriwshi obyekt. Yaǵnıy, asinxron operaciya hám operaciya nátiyjesi menen islesiwshi funkciyanıń arasındaǵı interfeys desekte boladı. Úziliwshi wáde nátiyjesi menen islesiwshi funkciyanı wáde jaratılıp atırǵanında jalǵap qoysańız boladı, bul ótkiziwshi funkciya túrinde isleydi. Egerde úziliwshi wáde jaratılıwı menen birden (sinxron) shaqırılsa, ol *kútiw* halatındaǵı obyektı qaytaradı. Sebebi wáde asinxron operaciyanıń tamamlanıwın kútip atırǵan boladı.

Endi usı sózlerdi, restoran analogiyamıstan paydalanıp psevdokod túrinde jazsaq boladı:

```
funkciya wádeBer(operaciya):  
    qaytar jańa Wáde(operaciya)  
  
funkciya taǵamTayarla (stolǵaApar, menejergeXabarBer):  
    eger (taǵam ushın kerekli zatlar bolsa):  
        tayarlandı(taǵam)  
        bolmasa:  
            tayarlanbadı(sebep: kerekli zatlar joq)  
  
wádeBer(taǵamTayarla)  
    .orınlansa(stolǵaÁkel)  
    .orınlanbasa(menejerdiShaqır)
```

Bunda wáde obykti birinshi wádeBer funkciyası arqalı jaratılıp alınadı. Keyin bul obyekt haqıyqıy asinxron operaciya (taǵamTayarla) hám onı qabıl etiwshi (stolǵaÁkel) arasında baylanıstırıwshı qural bolıp xızmet etedi. Óz náwbetinde, taǵamTayarla funkciyası ózine eki tayarlandı hám tayarlanbadı ótkiziwshi funkciyaların parametr qılıp aladı. Eger taǵam (nátıyje) ushın kerekli zatlar *bar* bolsa taǵam tayarlanadı hám tayarlandı funkciyasına argument esabında beriledi. Óz náwbetinde, wáde obykti orınlansa interfeysi arqalı tayarlandı funkciyasınan qaytqan taǵamdı, stolǵaÁkel qabıllawshısına parametr qılıp berip jiberedi. Al eger taǵam ushın kerekli zatlar *joq* bolsa tayarlanbadı funkciyasına argument esabında qátelik obykti (sebep) beriledi. Óz náwbetinde, wáde obykti orınlanbasa interfeysi arqalı tayarlanbadı funkciyasınan qaytqan qátelik obyektin, menejerdiShaqır qabıllawshısına parametr qılıp berip jiberedi. Eger wádeBer funkciyası tayarlandı yáki tayarlanbadı funkciyaları shaqırılmastan burın shaqırılatuǵın bolsa, *kútiw* halatındaǵı wáde obyektin qaytaradı.

Psevdokodta kóringenindey, úziliwshi wáde qabıllawshı hámde orınlawshı arasında kópir wazıypasıńana orınlaydı. Analogiyada klient restorannıń kelgeninde ol restorannıń wádeBer(taǵamTayarla) psevdokodı arqalı restoran menen baylanıladı hámde nátiyjeni qabıl etiwshi óz funkciyaların wáde obykti arqalı biriktirip qoyadı.

Endi bolsa keliń bunı Javascript tilinde qalayınsha túsindiriw múmkinligin kórip shıǵayıq.

Úziliwshi wádeler – asinxron operaciya nátiyjesin (yáki qátelikti) ózinde saqlawshı obyektler bolıp, eger operaciya tamamlanbağan bolsa «**kúılmekte**» (*pending*), operaciya tamamlanğan bolsa «**turgın**» (*settled*), operaciya nátiyje menen tamamlanğan bolsa «**orınlandı**» (*fulfilled*), al eger operaciya qátelik penen tamamlanğan bolsa «**biykarlandı**» (*rejected*) halatında boladı.

Orınlanıw nátiyjesin yáki **biykarlanıw sebebin** (qátelik) alıw ushın then metodınan paydalanamıs. Metod eki funkciyanı qabıl etedi. Birinshisi orınlanğan halattı uslawshı funkciya, ekinshisi biykarlanğan halattı uslawshı funkciya. Tórende sintaksisi berilgen:

```
promise.then(onFullfilled, onRejected)
```

Bunda onFullfilled úziliwshi wáde obyektinen orınlanıw nátiyjesin (nátiyje) alıwshı ótkiziwshi funkciya bolıp, al onRejected bolsa biykarlanıw sebebin (qátelik) aladı. Texnik tárepten bul eki funkciya asinxron operaciyanıń eki túrli shıǵıwı ushın eki ótkiziwshi funkciyanı biriktirgen menen birdey. Mısalı tómendegi eki sandı asinxron qosıw operaciyası nátiyjesin ápiwayı ótkiziwshi funkciya túrinde alıw keltirilgen:

```
asyncAdd(a, b, (err, result) => {  
  if (err) {  
    // qátelik penen islesiwshi kod  
  }  
  // nátiyje menen islesiwshi tiykarǵı kod  
})
```

Bul kodtı úziliwshi wáde obykti arqalı tómendegishe jaza alamıs:

```
asyncAddPromise(a, b)  
  .then(result => {  
    // nátiyje menen islesiwshi tiykarǵı kod  
  }, err => {  
    // qátelik penen islesiwshi kod  
  })
```

Bul kodta asyncAddPromise úziliwshi wáde obyektin qaytarıwshı konstruktor bolıp, qaytqan obyektin (úziliwshi wáde) then metodı arqalı

wádeniń orınlanıw nátiyjesi yáki wádeniń biykarlanıwına sebep bolǵan qátelikti ala alamıs.

Úziliwshi wáde obyektin jaratıw ushın ádette (`new Promise((resolve, reject) => {})`) konstruktorınan paydalanıladı. Biraq kóbinshe konstruktordı sırtqı funkciya oblastına oraladı bul bizge tiykarǵı orınlanıw barıstan izolyatciyalanıw imkánıyatın beredi. Mısalı tómendegishe usılda, bunda orınlanıw barıstı belgilingen millisekundlarǵa shekem toqtatıp qoyıwshı wádeni qaytarıwshı funkciya berilgen:

```
function delay(msec) {  
  return new Promise(res => setTimeout(res, msec))  
}
```

`delay` funkciyası `msec` waqıttan keyin orınlanıwshı úziliwshi wáde jaratadı.

Standartqa kúre `Promise.then` metodı *sinxron* tárizde isleydi hám avtomatik *jańa* úziliwshi wádeni (wáde halatın saqlawshı) qaytaradı. Metodtıń bul qásiyeti bizge óte qolaylı bolǵan *shınjırlı* orınlanıw tártibin jaratıwǵa imkánıyat jaratadı. Bul imkánıyat arqalı biz orınlanıw nátiyjesi ústinde bir neshe operaciyalardı izbe-izlikte islewimiz múmkin boladı. Mısalı:

```
const asyncAddPromise = (a, b) => {  
  return new Promise((resolve, reject) => {  
    if (Number.isFinite(a) && Number.isFinite(b)) {  
      return resolve(a + b)  
    }  
    reject("Sanlıq parametr bolıwı kerek")  
  })  
}  
  
asyncAddPromise(a, b)  
  .then(result => (result < 0 ? 'teris' : 'oń'))  
  .then(flag => `Jıyındınıń belgisi ${flag}`)
```

Bundaǵı `asyncAddPromise` obyektinen qaytqan nátiyjeni, birinshi bolıp nátiyjeniń oń yáki teris ekenligin tekseriwshı funkciya keyin jıyındınıń belgisi haqqında xabar beriwshı tekstti qaytarıwshı funkciyalar aladı. Sońında axırǵı nátiyjeni konsolǵa shıǵarıwshı funkciya shaqırıladı. Eger bul izbe-izlik dawamında qátelik shıǵarılsa yáki tiykarǵı wádeden qátelik qaytsa axırǵı `console.error` funkciyası bul qátelikti tutup aladı.

Promises/A+ hám Promisifikaciya

Tariyxtan, úziliwshi wádeler jaratılıwınıń kóplegen implimentaciyaları bolǵan hám olardan kópshiligi bir-birinen parqlanǵan. Yaǵınıy bir kitapxanada wádeler funkcional jolda jaratılsa al basqasında pútkilley basqasha tárizli qılıp jaratılǵan. Bul bolsa Javascriptte islewshi baǵdarlamalawshılardıń úshinshi tárep kodlarınan paydalanıwdı qıyınlastırıp qoyǵan.

Álbette waqıt ótiwi menen Javascript jámiyeti bul mashqalanı sheshiw ushın bazı sheshimlerdi beredi. Mısalı, **Promise/A+** specifikaciyası. Bul sfecifikaciya then metodınıń xarakterin ashıp beredi hám úziliwshi wádelerdiń basqa kítapxanalar menen birgelikte islesiwine kómeklesedi. Búgingi kúnge kelip úziliwshi wádelerdiń kópshilik implimentaciyaları bul standartqa mas túsedi.



Promise/A+ specifikaciyası haqqında usı linkten kóbirek oqıwdı máláhat beremen, sebebi keyingi bólimler dawamında usı specifikaciyaǵa ǵana túsiwshi kodlar jazıladı.
codinger.uz/ref/promise-aplus

Bul standarttıń qabıl etiliwi nátiyjesinde JavaScript APIsındaǵı barlıq then metodına iye obyektler **thenable** dep atalına baslandı. Bul xarakteristika úziliwshi wádelerdiń túrli implimentaciyalarına bir-biri menen qıyınshılıqlarsız óz-ara tásir qılıw imkániyatın beredi.

Endi keliń úziliwshi wádeler APIsın kórip shıqsaq:

- **Promise.resolve(obj):** Bul metod berilgen parametrdem jańa úziliwshi wádeni jaratadı. Eger parametr úziliwshi wáde bolsa solayınsha, thenable obyekt bolsa obyektı úziliwshi wádege aylandıradı, al eger muǵdar bolsa úziliwshi wáde usı muǵdar menen orınlanadı.
- **Promise.reject(err):** Bul metod err sebebi menen biykarlawshı jańa úziliwshi wádeni jaratadı.

- **Promise.all(iterable):** Bul metodqa úziliwshi wádeler (yáki thenable, muǵdarda bolıwı múmkin) toplamı parametr qılıp beriledi hám toplamdaǵı barlıq úziliwshi wádelerdiń orınlanıw nátiyjelerinen ibarat toplam menen orınlanıwshı jańa úziliwshi wáde jaratıladı. Eger wádelerden biri err sebebi menen biykarlanatuǵın bolsa, usı sebep (toplamda eń birinshi biykarlangan wádeniń sebebi) penen úziliwshi wádede qaytarıladı.
- **Promise.allSettled(iterable):** Bul metod, parametr qılıp berilgen barlıq wádelerdiń tamamlanıwın kútip turadı hám qaytqan nátiyje yáki qátelik sebeplerinen (obyekt tárizli) ibarat bolǵan toplamdı qaytaradı. Toplamdaǵı hár bir obyektinń *'status'* degen qásiyeti boladı, bul qásiyet ózine, eger wáde orınlansa *'fulfilled'* muǵdarın, al eger biykarlangan bolsa *'rejected'* muǵdarın aladı.
- **Promise.race(iterable):** Bul metod paramter qılıp berilgen wádeler toplamı ishindegi eń birinshi orınlanıwshı yáki biykarlanıwshı úziliwshi wádeni qaytaradı.

Úziliwshi wáde obyektiniń eń tiykaǵı úsh metodı:

- **promise.then(onFulfilled, onRejected):** Bul metod, wáde orınlangannan keyin onFulfilled ótkiziwshi funkciyasın, al eger wáde biykarlanatuǵın bolsa onRejected ótkiziwshi funkciyasın shaqırıw imkánin beredi.
- **promise.catch(onRejected):** Bul metod eger wáde biykarlansa onRejected ótkiziwshi funkciyası arqalı qaytqan qátelikti uslawǵa imkán beredi. Metod promise.then(undefined, onRejected) sintaksisi menen birdey.
- **promise.finally(onFinally):** Bul metod úziliwshi wáde tamamlanganda onFinally ótkiziwshi funkciyasın shaqırıw imkánin beredi.

Bul metodlardıń durıs orında qollanıw arqalı, asinxron barıstı basqarıwdı ańsatlastıra alamıs. Kórgenimistey úziliwshi wádeler ótkiziwshi funkciyalardıń inkapsulaciya forması dewimiz múmkin. Álbette asinxron barıstı basqarıw ushın hárkim ózine qolayın tańlaydı. Al eger bir neshe baǵdarlamashılar bir jobada islep atırǵanda, birew ótkiziwshi funkciyalar al basqası úziliwshi wádeler menen islesetuǵın bolsa ne boladı?

Bul sorawǵa juwaptı álleqashan Javascript jámiyeti berip qoyǵan. Bunday hallar ushın promisifikaciya (ótkiziwshi funkciyanı úziliwshi wádege aylandırıw) usılı bar. Bul usıl ádette tómendegishe implimentaciya qılınadı:

```
function promisify(fn) {
  return function promisified (...args) {
    return new Promise((resolve, reject) => {
      fn(...args, (err, result) => {
        if (err) return reject(err)
        resolve(result)
      })
    })
  }
}

function readFile(filename, callback) {
  setTimeout(() => callback(null, 'Fayl kontenti'), 1000)
}

const readFilePromise = promisify(readFile)
readFilePromise('myfile.txt').then(console.log)
```

promisify funkciyası tómendegishe tártipte isleydi:

1. Funkciyağa parametr qılıp basta, úziliwshi wádege aylandırılıwı kerek bolğan funkciya beriledi hám bul wádege juwap beriwshi promisified funkciyası qaytarıladi.
2. promisified funkciyası jańa úziliwshi wáde jaratadı hám shaqırılıwshıǵa jaratılğan wádeni birden qaytaradı.
3. Haqıyqıy funkciyanı (fn) shaqıramıs. Bunda ótkiziwshi funkciya standartqa kóre eń aqırǵı keletin bilgenlikten, args toplamındaǵı barlıq elementlerdi argument qılıp berip jiberemis. Eger ótkiziwshi funkciyada qátelik shıqsa wádeni biykarlaymıs; bolmasa orınlap nátiyjeni shıǵaramıs.

Endı bolsa keliń, ótkiziwshi funkciyalardaǵı sıyaqlı orınlanıw tártiplerin úziliwshi wádeler járdeminde qanday qılıw múmkinligin kórip óteyik.

Demek, asinxron operaciyalardıń izbe-iz orınlanıw tártibin úziliwshi wádeler menen bir neshe usıllarda jaratıw múmkin. Birinshi hám kóbirek qollanıwshı usıl, then metodınıń jańa úziliwshi wáde qaytarıwın bilgen halda, úziliwshi wádeler shınjırın jaratıw. Mısalı, tómendegishe:

```
addPromise(1, 3)
  .then(Math.sqrt))
  .then(result => {
    console.log(result)
    return differPromise(2, 2) // jaña operaciya wádesi
  })
  .then(console.log)
```

Keyingi usıl cikllar járdeminde úziliwshi wádelerdi dinamikalıq shıńjırlaw. Bunda wádeler shıńjırı cikl ishinde dinamik jaratıladı:

```
const additions = [[1, 8], [-2, 7], [3, 0]]
let chain = Promise.resolve()

for (const addition of additions) {
  chain = chain.then(() => addPromise(...addition))
}

chain.then(console.log)
```

Bul eki usılda da itibar bergen bolsańız then metodınıń qolaylılıǵı menen paydalanıladı. Eger bular ulıwmalastırsaq tómendegishe bir úlge iye bolamıs:

```
Promise.resolve()
  .then(() => operation1())
  .then(resultOperation1 => operation2(resultOperation1))
  .then(resultOperation2 => { ... })
```

Endi bolsa asinxron operaciyalardı parallel orınlanıw tártibin úziliwshi wádelerde qanday implimentaciya qılıw múmkinligine qısqasha toqtalayıq. Qısqasha, óytkeni úziliwshi wádelerdiń tábiyatı parallel orınlanıwǵa tiykarlanǵan. Sonlıqtanda Javascripttegi Promise obyektiniń Promise.all metodı asinxron operaciyalardı parallel orınlaw ushın jaratılǵan. Yaǵınıy bul metod shaqırılǵanda, barlıq wádeler orınlangannan keyin usı wádelerdiń nátiyjelerin ózinde saqlawshı jaña wáde obyektin jaratadı.

```
Promise.all([
  addPromise(1, 2),
  addPromise(2, 3),
  differPromise(3, 4)
]).then(console.log)
```

Eger wádeler arasında bir-birine tásir qılıwshı asinxron operaciyalar bolsa ishke tartılıwshı wáde jaratıwımız múmkin:

```
Promise.all([
  addPromise(6, 3),
  Promise.all([
    sqrtPromise(25), // addPromise(6, 3) ke baylanıslı
    differPromise(5, 0) // Erkin
  ])
]).then(console.log)
```

Bunda birinshi addPromise(6, 3) wádesi basqa wádelerge baylanıssız túrde orınlanadı. Ishke tartılıwshı Promise.all ishtegi eki wádeni addPromise orınlanıp bolǵannan keyin bir-birine konkurent esab'nda júrgizedi. Sırtqı Promise.all barlıq wádeler orınlanıwın kútedi.

Sońǵı bolıp toqtalatuǵın orınlanı tártibi shekli parallel orınlanıw úlisi. Kod tómendegishe:

```
const tasks = [
  new Promise((resolve) => setTimeout(resolve, 2000)),
  new Promise( (_, reject) => setTimeout(reject, 1000)),
  new Promise((resolve) => setTimeout(resolve, 3000)),
]

const MAX_CONCURRENCY = 2
let running = 0
let completed = 0

function finish() { /* operaciyalar juwmaqlandı */ }


function next() {
  while (running < MAX_CONCURRENCY && tasks.length > 0) {
    const task = tasks.shift()
    running++
    task.finally(() => {
      completed++
      running--
      if (completed === tasks.length) return finish()
      next()
    }).catch(console.error)
  }
}

next()
```

Bunda asinxron operaciyanıń tamamlanıwın uslawshı ótkiziwshi funkciya keyingi wádeni shaqıradı. Eger operaciya waqıtında qátelik kelip shıqsa catch metodı bul qátelikti uslaydı.

Eger asinxron operaciya nátiyjesi menen islesiw kerek bolsa, finally ornına then metodın nátiyje menen qollanıwğa boladı. Bunda catch metodına da aldınğı operaciya juwmaqlanǵanlıǵı hám next funkciyası óz aldına shaqırıladı.

Bul **Fundamental NodeJs** kitabınan úzindi bolıp kitaptıń tolıq versiyasın hámde **codinger.uz** platformasını aǵzalıqtı **<https://codinger.uz/buy>** mánzilinen satıp alsańs boladı.



Tel	+998 88 932 15 07
Veb-sayt	<u>https://codinger.uz/</u>
Telegram	<u>https://t.me/books_nukus_bot</u>